

# ክፍል ስድስት

## ስለ እግዚአብሔር ተስፋ

### አቤት! የገና አባት ጺም

ሰባዚው «የጌታችን የኢየሱስ ክርስቶስን የልደት በዓል ስናከብር ትኩረታችንንና አሳባችን በሚበላውና በሚጠጣው፣ በሚለበሰውና በሚብለጨለጨው ላይ ሳይሆን፣ የሰው ልጅን ከእግዚአብሔር ጋር ለማስታረቅ ከሰማይ ሰማያት ወርዶ፣ ከድንግል ማርያም ተወልዶ፣ ለዓለም መድኃኒት ወደ ሆነው ወደ መድኃኒዓለም ይሁን። ሌሎች ነገሮች ሁሉ የሚያልፉና የሚያለፉ ናቸው» የሚለውን ጤናማ ትምህርታቸውን በአድማጮቻቸው ልብ ለማስረጽ እንዲረዳቸው የሚከተለውን ምሳሌ ተጠቀሙ።

«በገና በዓል ሁለት ወንደላጤ ወጣቶች ጓደኛቸውን ለመጠየቅ ወደ ቤቱ ሄዱ። በቤቱ ውስጥ ተቀምጠው ሳሉ የክርስቶስን የልደት በዓል ምክንያት በማድረግ ጓደኛቸው በቤቱ ውስጥ ያደረገው ዝግጅት ቀልባቸውን ወሰደውና ዙሪያ ገባውን ሲያማትሩ ብልጭ ድርግም በማለት የተለያዩ ቀለሞችን የሚያበራውን መብራት የተሸከመ ትልቅ የገና ዛፍ ይመለከታሉ። በላዩ ላይም የተለያዩ ትንንሽ ፖስት ካርዶችና ትልልቅ ሥዕሎችም አሉበት። በቀኝ በኩል አንድ ረጅም ነጭ ጺም ያንዠረገገ ትልቅ ሰው (የገና አባት) በካርቶን ላይ ዓይን በሚሰብ ሁኔታ ተቀምጧል። በግራ በኩል ደግሞ ማርያምና ዮሴፍ ሕፃኑ ኢየሱስ ደግሞ በግርግም ተኝቶ የሚያሳይ ከፍ ያለ ሥዕልም ይታያል። በዚህ ጊዜ አንደኛው ጓደኛውን በክርኑ ነካ አደረገና፣ «አየሽው የዮሴፍ ልብስ ጥራቱ፣ የማርያም ዓይን ውበቱ፣ አቤት የገና አባት ጺም!» እያለ ሲቀጥል፣ አቋረጠውና በስጫት ባለ ሁኔታ የእኔ ወንድም፣ አትሞኝ ዓይንህን ከእነዚህ ሁሉ ላይ አንሣና ኢየሱስን ተመልከት! እርሱንም አድንቅ። እንደ ሰው ራሱን ዝቅ አድርጎ፣ የሰውን ሥጋ ለብሶ፣ በከብቶች በረት ተወልዶ ሰዎችን ከእግዚአብሔር ጋር ያስታረቅ እውነተኛ የገና አባት (የዘላለም አባት) እርሱ ነው።» አለው።

«ሕፃን ተወልዶልናልና፣ ወንድ ልጅም ተሰጥቶናልና፤ አለቅነትም በሜንቃው ላይ ይሆናል፤ ስሙም ድንቅ መካር፣ ኃያል አምላክ፣ የዘላለም አባት፣ የሰላም አለቃ ተብሎ ይጠራል።» (ኢሳ. 9:6)።

አም የተለመደውን የገናን በዓል ስናከብር ለእኛ ለኢትዮጵያውያኖች ትኩረታችን የጊዜውን ደስታ በሚሰጡ ነገሮች ላይ ሳይሆን የሕይወታችን ጌታ በሆነው ክርስቶስ ላይ እንዲሆን እግዚአብሔር ይርዳን። አሜን!

## ካሮቱና አህያው

ሰባዚው ምንም እንኳን የጊዜው ሁኔታ ከብዶ ቢያጎብጠንም አንወድቅምና ተስፋ አንቁረጥ። እግዚአብሔር አምላካችን በሕይወታችን ላይ የተናገረውን ተስፋ በጊዜውና በሰዓቱ ይፈጽማል እንጂ የሚረሳ ወይም እንደ ሰይጣን የሚያታልል አምላክ አይደለም። ኢያሪኮን ላይጥል ሕዝቡን አያስጮህም፤ ዳዊትን ላይሾመው በበረሃ አያንከራትተውምና» የሚለውን ትምህርቱን በአድማጩ ጆሮና ልብ ለማስረጽ የሚከተለውን ምሳሌ ተናገረ።

«አንድ ብልህ ገበሬ ነበሩ። ብዙ ገበሬዎች ከሚያደርጉት ነገር ሁሉ የተለየ ፈጠራና ችሎታም ነበራቸው። ለምሳሌ ብዙ ገበሬዎች፣ በአህዮቻቸው ከአውድማ እህል ጭነው ወደ ቤት ሲወስዱ አህዮቹ ከብደቸው ከነጭነቱ መሬት ሲተኙ በዱላ ይደበድቧቸዋል፤ እኚህ ገበሬ ግን አይደበድቡም፤ ገና ማለዳ ከቤታቸው ሲወጡ ለአህያው ማባቢያ የሚሆን ካሮት በኪሳቸው ይዘው ይሄዳሉ። የጫኑት አህያ መሬት ሲተኛ ረጅም እንጨት ከጋማው ጋር ያስሩና ከእንጨቱ ጫፍ ካሮቷን ጨምረው ያስራሉ፤ በዚህ ጊዜ አህያው ካሮቷን ሲያይ ለመብላት ይነግሳል፤ ወደ ካሮቷም ይገሰግሳል፤ ካሮቷም ትሄዳለች፣ እርሱም ይሄዳል። በዚህ ሁኔታ በቀላሉ ቤት ይደርሳል። አሁንም ገበሬው ካሮቷን አንሥተው በኪሳቸው ያደርጋሉ፤ አይሰጡትም። ለምን? ሌላ ጊዜ ያታልሉበታልና።» ሰይጣንም እንዲሁ ነው። እሰጥሃለሁ ይላል ግን አያደርገውም።

እኔና እናንተ የምናመልከው አምላክ ግን እንደዚህ ገበሬ አይደለም፤ እሰጣለሁ ወይም አደርጋለሁ ብሎ የተናገረውን ቃል የሚፈጽም አምላክ ነው፤ በእርሱ ዘንድ ውሸት የለም።

«እግዚአብሔር ለሰጠው የተስፋ ቃል ሁሉ አዎን ማለት በእርሱ ነውና፤ (2ኛ ቆሮ. 1:20)።

አዎ ወገኖቼ፣ ቃሉን ሳይለውጥ የሰጠውን ተስፋ በጊዜው ይፈጽማልና በቀረልን ዘመን ተስፋ ሳንቆርጥ ተስፋችንን በተስፋ እያደስን እንድንኖር ጌታ ይርዳን። አሜን!

## እግዚአብሔር ሆይ፥ ታዘብኩህ

ሰባኪው «ለእኛ የሚያስፈልገንን የሚያውቅ እግዚአብሔር በጊዜውና በሰዓቱ ሊያደርግልን ይችላል። ነገሮች ሁሉ በእኛ ጊዜና ሰዓት ሳይሆኑ ሲቀሩ ተስፋ መቁረጣችንንና በእግዚአብሔር ላይ በማጉረምረም መነሣታችንን ትተን የእግዚአብሔርን ጊዜ በተስፋ ልንጠብቅ ይገባል።» የሚለውን ትምህርታቸውን እንዲጨብጡላቸው ይህንን ምሳሌ ተጠቀሙ።

«ልጅቷ 12ኛ ክፍልን ካጠናቀቀች በኋላ ከ8 ዓመት በላይ ያለ ሥራ ተቀመጠች። ከእርሷ ጋር የጨረሱት ሁሉ ሥራ በመያዛቸው በእግዚአብሔር ላይ «እኔን ለምን ተውከኝ?» በማለት ማጉረምረም ጀመረች። አንድ ጊዜ የ600 ብር ደመወዝ ሥራ መጣና ተወዳደረች፥ ከእርሷ ጋር ግን እንደማይሄድ ስለ ቆረጠች ብዙም ጸሎት አላደረገችም። ሌላ ጊዜ ደግሞ የ300 ብር ሥራ ማስታወቂያ ወጣና ተወዳደረች፤ ወደ ውድድር በታው ከመሄዱ በፊት መኝታ ቤቷን ዘጋችና እንዲህ ስትል ጸለየች፡ «ጌታ ሆይ፥ ይህ ሥራ ከእኔ ትምህርት ጋር ይሄዳልና ስጠኝ፥ ካልሰጠኸኝ ግን እታዘብሃለሁ» አለች። ከሳምንት በኋላ ለዚህ ሥራ አለማለፋዋን የሚገልጥ ደብዳቤ በፖስታ ደረሳት። መኝታ ቤቷ ገብታ፡ «እግዚአብሔር ሆይ ታዘብኩህ!» ብላ ጸለየች። እንደገና አሁንም በሌላ ቀን የመጀመሪያው ለ600 ብር የተወዳደረችበት ሥራ ምላሽ በፖስታ ታሸጎ ደረሳት። ደብዳቤው እንዲህ ይላል፡ «ለዚህ ሥራ ብቁ ሆነው ስለተገኙ በዚህ ቀን መጥተው ሥራውን እንዲጀምሩ። በዚህ ጊዜ ወደ መኝታ ቤቷ በሩጫና በደስታ ሄደችና፡ «እግዚአብሔር ሆይ፥ ታዘብከኝ!» ብላ ጸለየች።

አዎ ወገኖቼ፥ እግዚአብሔር የእኛን ነገር በጊዜውና በሰዓቱ ያደርገዋል። በእኛ ጊዜ ግን ሳይሆን ሲቀር ተስፋ ቆርጠን እንዳንወድቅ ጌታ በኃይሉና በችሎታው ይርዳን። አሜን!

«ለእናንተ የማሰባትን አሳብ እኔ አውቃለሁ ፍጻሜና ተስፋ እሰጣችሁ ዘንድ የሰላም አሳብ ነው እንጂ የክፉ ነገር አይደለም።» (ኤር. 29:11)።

## መነጽር የተሸከመው ጉንዳን

ሰባኪው «ዛሬ እየሆነብን ያለው ነገር፣ ባይገባንም ጌታ ሳያውቀው በእኛ ላይ የሚሆን ነገር የለምና ከግጥረምረም ይልቅ ለበጎ ነው ብለን ብንቀበል እግዚአብሔር የጸሎታችንን መልስ በአስደናቂ ሁኔታ በጊዜው ይመልስልናል» የሚለውን ስብከታቸውን ለማስረዳት ይህን ምሳሌ እንደሚከተለው ተናገሩ።

«አምስት ተራራ ከሚወጡት ሰዎች መሀል አንዱ ወጣት ሴት የምትወጣበት ገመድ ዓይኗን ይመታትና ለማየት የሚረዳት ዓይኗ ውስጥ የምታደርገው መነጽር (ኮንታክት ሌንስ) ይወጣና በሮ ሣር ውስጥ ገብቶ ይጠፋል። ለረጅም ጊዜ ብትፈልገውም ስላጣችው ተራራው ጫፍ ላይ ከወጣች በኋላ ከጓደኞቿ ጋር ስለዚህ ጉዳይ ትጸልያለች። ከጥቂት ሰዓታት በኋላ ሌላው ሁለተኛ ቡድን ተራራውን ሲወጣ አንዱ ወጣት ይደክመውና ተራራው መሀል ላይ ትንሽ ቁጭ ብሎ ወደ መሬት እያየ እረፍት ሲወስድ ድንገት በሣሩ ውስጥ አንድ ጉንዳን የልጅቱን የዓይን ግያ ትንሽ መነጽር (ኮንታክት ሌንስ) ተሸክሞ ሲሄድ ያየዋል። በዚህ ጊዜ በእጁ ያነሳና ከጉንዳኑ አላቆ ተራራው ጫፍ ላይ የጠፋውን ሰው ጠይቆ ለጠፋት ልጅ ይሰጣል። እርሷም «ጌታ ጸሎቴን መለሰሁ» ብላ ተደስታ ግታ ለአባቷ ትነግራቸዋለች። አባትዋም ሰዓሊ (አርቲስት) ስለነበሩ የነገረቻቸውን በሥዕል እንዲህ አድርገው አስቀመጡት። አንድ ጉንዳን መነጽር (ኮንታክት ሌንስ) ተሸክሞ ሲሄድ በትልቁ ሳሉና ከሥሩ እንዲህ ብለው ጻፉበት፡ «ለምን እንደተሸከምኩኝ ባላውቅም እሸከመዋለሁ!»

አዎ ወገኖቼ ሆይ፣ ለምን ይህን ቀንበር እንዳሸከመን እኛም ባይገባንም እግዚአብሔር አምላክ ግን ዓላማ አለው፣ ለበጎ ነውና ሳንሰለች እስከሚያሳርፈን ድረስ እንድንሸከም ጌታ ይርዳን። አሜን!

«እግዚአብሔርንም ለሚወዱት እንደ አላቡም ለተጠሩት ነገር ሁሉ ለበጎ እንዲደረግ እናውቃለን።» (ሮሜ 8:28)።

# ክፍል ሰባት

## በእግዚአብሔር ስለመታመን

### ቋጥኙን ልቀቅ!

ሰባኪው «ለሰው ልጆች ሁሉ አምነን እንድንድንበት የተሰጠን የእግዚአብሔር ልጅ ጌታችን ኢየሱስ ክርስቶስ ብቻ ነውና በእርሱ ብቻ እንመን፤ ሌላ መመኪያና የሕይወት መደገፊያ አይኑረን፤ ለዘላለም አይሆንምና።» የሚለውን ትምህርቱን ለማስጨበጥ የሚከተለውን ምሳሌ ተጠቀመ።

አንድ ሰው በሕልሙ ትልቅና ረጅም ገደል ውስጥ ገብቶ አየ። የገደሉ መሐል ላይ ሆኖ አንድ ቋጥኝ ይዟል። ሰውነቱ ሁሉ ውን ውን እያለ ከላይ ረጅሙን ገደል ወርዷል፤ ከበታች ሌላ ረጅም ገደል ይቀረጥል። መሀል ላይ ሆኖ «ጌታ ሆይ፣ አድነኝ፣ ጠፋሁ፣ እርዳኝ!» እያለ ሲጮህ እግዚአብሔር በገደሉ ጫፍ ላይ ብቅ ብሎ ይመስለዋል። «እንዳድንህ ትፈልጋለህ?» ይለዋል። «አዎን እፈልጋለሁ» ይላል። «እንግዲያውስ ቋጥኙን ልቀቅ» ሲለው ደነገጠና «እምቢ አለ»። እንዲያውም እንዲህ ብሎ ጮኸ። «ከዚህ የተሻለ አሳብ ያለው ሌላ እግዚአብሔር አለ ወይ?» በኋላ ብንን ሲል በሕልሙ ነው። ወደ ጸሎት ክፍሉ ሄደና ሲጸልይ ከጌታ ጋር የሚያወዳድረው ሌላ የሚመካበት ነገር እንዳለው ገለጠለት። አጎቱ የታወቁ ሀብታም ናቸው፤ የነዳጅ ማደያ ዲፖ አላቸውና ወደ ጌታ ሲጸልይ «ጌታ ሆይ፣ ይህን ይህን ስጠኝ እምቢ ካልከኝ ግን ወደ አጎቱ እሄዳለሁ።» ይል ነበር። ዛሬ ግን ጌታ ከተናገረው በኋላ ግን ሲጸልይ «ጌታ ሆይ፣ ይህን አድርግልኝ፣ እምቢ ካልከኝ ግን ወደ ማን እሄዳለሁ?» ይል ጀመር።

«ወደ ማን እንሄዳለን አንተ የዘላለም ሕይወት ቃል አለህ» (ዮሐ. 6:68)

አዎ ወገኖቼ፣ ከዘላለም ሞት ወደ ዘላለም ሕይወት የሚያሻግር ጌታ ብቻ ነውና ወደ እርሱ እንምጣ። ለእኛ የሚያስብልን ከእርሱም የተሻለ ሌላ አሳብ ያለው እግዚአብሔር የለምና ከእርሱ ውጭ የምንታመንበትን ሁሉ ትተን ጌታን ብቻ እንድንይዝ እግዚአብሔር ይርዳን። አሜን!

## ነፍሴን ለባለቤቱ ላስረክብ!

ሰባኪው «ሕዝቡን የሚጠብቅ እግዚአብሔር ለሕዝቡ በነፍስም በሥጋም ዋስትና አለው። በዚህ ምድር ስንኖር በእርሱ ታምነን ልንወጣና ልንገባ ይገባል። እንዲህ ከሆነ እግዚአብሔር ከጠላታችን እጅ ይታደገናል፤ ከሞትም አፋፍ ቢሆን እንደ ፈቃዱ ያድነናል።» የሚለውን ትምህርት ለማስረዳት የሚከተለውን ምሳሌ ተጠቀሙ።

አንድ ቀን ወንበዴዎች «ይህ በሰፈራችን ያለው አማኝ ሰውዬ ሁልጊዜ ደልቶትና ደስ ብሎት ጥሩ ለብሰ፤ ጥሩ በልቶ የሚኖረው ብዙ ሀብት ቢኖረው ነውና እንዝረፈው» ተባባሉ አንድ ቀንም አማኝ አምሽቶ ሲመጣ አላቻ ቦታ አስቆሙትና «ያለህን አውጣ» ብለው ገንዘቡንና የለበሰውን ልብስ ሁሉ አስወለቁት! መጨረሻ ላይ ሊገድሉት ሲነሡ፤ «ከመግደላችሁ በፊት ነፍሴን ለባለቤቱ ላስረክብ! የጸሎት ጊዜ ስጡኝ!» ብሎ ተንበረከከና እጁን ወደ ላይ አድርጎ ሲጸልይ አዩትና ሰዎቹ «ይኸ ሰውዬ በእውነትም ባለቤት ሳይኖረው አይቀርም» አሉና ፈርተው በሩጫ ከአካባቢው ሮጠው ተሰወሩ። እርሱም በጨለማ ራቁቱን ወደ ቤቱ ሄደ። እግዚአብሔርም ከሞት አፋፍ አዳነው።

«እርሱ ከአዳኝ ወጥመድ ከሚያስደነገጥም ነገር ያድንሃልና።»  
[መዝ. (91):3]።

አዎ፤ በታላቁ እግዚአብሔር ከታመንንና በእርሱ ከተደገፍን እርሱ የነፍሳችንም የሥጋችንም ባለቤት ነው። ከሞትም የሚያድን ጌታ እርሱ ብቻ ነውና ሕይወታችንን ለእርሱ ሰጥተንና በእርሱም ታምነን እንድናልፍ እግዚአብሔር ይርዳን። አሜን!

## የሰይጣን ቀንበር

ሰባኪው «ዛሬም እግዚአብሔር «ወደ እኔ ኑ» የሚለው ቃሉ አልታጠፈም። ለደካሞችና ሸክም ለበዛባቸው ሸክማቸውን ሊጋራ የፍቅር ጥሪውን አብዝቷል። በእርሱ አምነን ወደ መንግሥቱ ብንመጣ ሸክማችን ይወገዳል፤ ይህንን ጥሪ ባንቀበል ግን በሸክማችን ላይ ሌላ የማንችለው ሸክም ይጨመርብናል።» ለሚለው ስብከታቸው በዚህ ምላሌ አድማጮቻቸውን አስገነዘቡ።

«አንድ ተንኮለኛ አህያ ነበረች። ሁልጊዜ ባለቤቷ ጨው ጭናት ስትሄድ ወንዝ አካባቢ ስትደርስ ትተኛና ትንፈራገጣለች። በዚህ ጊዜ ውኃ ጭነቱ ውስጥ ይገባና ጨው ሟሙቶ ትንሽ ሸክም ይቀልላታል። ሁልጊዜ በተደጋጋሚ ይህንን በምታደርግበት ጊዜ ባለቤቷ ነቃባትና፤ ጨው የሚጭንባት የነበረችውን ይህችን ተንኮለኛ አህያ አሸዋ ጭኖ ያመላልሰባት ጀመር። እርሷም እንደለመደችው ጭነት ይቀልልኛል ብላ ወንዝ ዳር ሄዳ ውኃው ላይ ስትንፈራገጥ ውኃው ወደ አሸዋው ይገባና ከመቅለል ይልቅ በጣም ከብዶ ለመነሣት ያቅታትና በዚያው ትቀራለች።»

አዎ፣ ቀላሉንና የሚጠቅመውን የእግዚአብሔርን ቀንበር አልሸክምም ካልን ሰይጣን የራሱን ቀንበር ያሸክመናልና እንመለስ፤ ለዚህም ደግሞ በምሕረቱ ባለጠጋ የሆነው አምላክ በጸጋው ያግዘን። አሜን!

«እናንተ ደካሞች ሸክማችሁ የከበደ ሁሉ፣ ወደ እኔ ኑ፣ እኔም አሳርፋችኋለሁ። ቀንበሪን በላያችሁ ተሸክሙ ከእኔም ተማሩ፣ እኔ የዋህ በልቤም ትሑት ነኝና።» (ማቴ. 11:28-29)

# በኢየሱስ ስም አቃጥላኝ

ሰባኪው «እግዚአብሔር የልባችን እንጂ የአፋችን ብቻ አምላክ አይደለም። እርሱ የመነሻ አላባችንን ያውቃል። በቋንቋችን የገለጽነውን ብቻ ሳይሆን፤ በልባችን ያለብነውን ያውቃልና የምናደርገው ነገር ከልባችን በእውነትና በእምነት ሊሆን ይገባዋል።» ለሚለው ትምህርታቸው ይህንን ምሳሌ እንደሚከተለው ተናገሩ።

«አንድ አማርኛ አጣርተው መናገር የማይችሉ ግን የሰሙትን በግመንና በመተግበር የሚታወቁ የእምነት አባት የሆኑ የኦርሞ ተወላጅ ነበሩ። እግዚአብሔር በሕይወታቸው ድንቅ ተአምርን ያደርጋል። ዕውሮች ያያሉ፤ በሽተኞች ይፈወሳሉ፤ ግን የአማርኛ ንግግር ችሉታ የላቸውም። ሰይጣንን እንኳ ሲያስወጡ «በኢየሱስ ስም አቃጥላኝ» ብለው ነው የሚገሥጹት። አንዳንድ የአማርኛን ቋንቋ የሚያቀላጥፉ ሰዎች ሲያርጧቸው፤ «አቃጥላኝ ማለት እኮ እኔን ገደለኝ ማለት ነውና ተቃጠል ነው የሚባለው» ሲሏቸው፤ እንዲህ ብለው ይመልሱ ነበር፤ «እባካችሁ ተዉኝ፤ አምላኪ ይገባዋል፤ የልቤን እንጂ የአፈን አያይምና፤ ደግሞ ሰይጣንም ቢሆን ይገባዋል» ይሉ ነበር።

«ያለ እምነትም ደስ ማሰኘት አይቻልም።» (ዕብ. 11:6)

ወገኖቼ፤ ዛሬ በብዙ ጥበብ፤ በረቀቀና በተደባለቀ ቋንቋ የሚቀርብ ብዙ ጸሎት አለ። ግን በውስጡ እምነት ስለሌለበት ውጤት የለውም፤ መፈታቱ ቀርቶ መታሠሩ ይበረታል። የእግዚአብሔር ሰዎች ሆይ፤ እግዚአብሔር አምላካችን በውጭ ከምናደርገው ይልቅ በውስጥ የምናምነውን እምነት ያያልና በእምነት እንድንበረታ ጌታ ይርዳን። አሜን!



## ጥቁር ዶሮ

ሰባኪው «እኛ የሰው ልጆች ከእግዚአብሔር ውጭ የምንታመንበትን እርግፍ አድርገን ትተን የሰማይና የምድር ጌታ ወደ ሆነው ወደ መድኃኒዓለም ብንመጣና በእርሱ አዳኝነትና ጠባቂነት ብቻ ብንታመን በእኛ ላይ የሰይጣን ኃይልና አሠራር ሁሉ ፈጽሞ ዋጋና ቦታ አይኖረውም፤ ሊሠለጥንብንም አይችልም።» የሚለውን ትምህርታቸውን ለማስጨበጥ ይህንን ምሳሌ ተናገሩ።

ከእግዚአብሔር ሌላ አዳኝ እንደሌለ በማወቅና በእርሱም በመታመን የሚኖር አንድ ቤተሰብ ነበረ። ሁሉም ደግሞ የተሳካላቸውና የተከናወነላቸው ነበሩ። ይህ ያስቀናቸው ጎረቤቶች እያስጠነቆሉ ሥራ ሥርና የተለያዩ የጥንቆላ ነገሮችን ወደ እነዚህ ሰዎች ግቢ ይወረውራሉ። በተለይ በየዓመት በዓሉ በጥቁር ዶሮ ያስደግሙና በዓሉ አንድ ቀን ሲቀረው ከነሕይወቷ ወደ እዚህ ቤተሰብ ግቢ ይወረውሯታል። በጌታ ብቻ የሚታመኑት ቤተሰብ አባወራም «ይህችን ዶሮ ያዙልኝ» ይሉና በጌታ ስም ጸለዩው ይባርኩና ከነቤተሰባቸው በልተው በዓሉን ያሳልፋሉ። ሁልጊዜ በየዓመት በዓሉ ዶሮ አይገዙም «ዶሮ ከመግዛት ወጪ ያሳረፍከን ጌታ እናመሰግንሃለን» እያሉ ለእግዚአብሔር ምሥጋናቸውን ያቀርቡ ነበር። በቤተሰባቸውም ላይ የሚመጣ ምንም ችግር አልነበረም፤ በአምላካቸው ታምነው ነበርና።»

«በያዕቆብ ላይ አሰማት የለም፤ በእስራኤልም ላይ ምዋርት የለም!» (ዙኑ. 23:23)።

ቅዱሳን፣ በእስራኤል ላይ እኮ ጥንቆላ (ምዋርት) አይሠራም። በእስራኤል አምላክ ታመኑ፣ እርሱ የጠላትን አሳብ እያፈረሰ በትርፍ እንጂ በኪላራ አያኖረንም። በቀረው ዘመናችን በባለሥልጣኑ ጌታ ላይ ብቻ እንድንታመን አምላክ ይርዳን። አሜን!

## ከመቶ በላይ ቁጥር አለ ወይ?

ሰባኪው «እግዚአብሔር አምላክ የሰውን ልጆች ከዘላለም ሞት አድኖ ወደ ዘላለም ሕይወት ለማስገባት የከፈለው ዋጋ ቀላል አይደለም፤ ይኸውም አንድያና የመጨረሻ የሆነውን የሚወደውን ልጁን በእኛ ፈንታ እንዲሞት አሳልፎ በመስጠት ነው። በዚህ በልጁ (በክርስቶስ) ያመነ የዘላለም ሕይወትም አለው፤ ከሞት ወደ ሕይወት ተሻግሯል፤ በዚህ በልጁ ያላመነ ግን የዘላለም ሕይወት የለውም፤ እሳቱ ወደማይጠፋ ለዘላለም ወደ ሚሠቃይበት ወደ ሲኦል ይገባል። ይህ ከመሆኑ በፊት ዛሬውኑ ንስሐ ገብተን እግዚአብሔር ለእኛ ሲል የከፈለልንን ዋጋ አውቀንና ተገንዝበን ወደ ጌታ ልንመለስ ይገባናል።» የሚለውን መጽሐፍ ቅዱሳዊ ትምህርታቸውን ለማስጨበጥ ይህንን ምሳሌ እንደሚከተለው ተጠቀሙ።

«አንድ አባት በብዙ ሺህ ብር የገዙአቸውንና የሚመኩባቸውን ክርክር የተሠሩ የጥንት የወርቅ ጎራዴዎችና የወርቅ ዋንጫዎች ሲሞቱ ለልጃቸው ያወርሱታል። ልጁም አባቱ ለእነዚህ ዕቃዎች የከፈሉት ዋጋ ምን ያህል እንደሆነ ስለማያውቅ በራሱ ዋጋ ውድ ነው ብሎ በሚያስበው ዋጋ ማለት መቶ መቶ ብር ሁሉንም ሸጣቸው። በምን ያህል እንደሸጠ አንድ ቀን ለአጎቱ ሲነገረው፣ አጎቱ በጣም ያዝንና ልክ አይደለህም፤ እንዴት መቶ መቶ ብር ትሸጣቸዋለህን ለምን ከመቶ በላይ አልሸጥካቸውም?» ቢለው። ልጁም በየዋህነት እንዲህ ሲል ጠየቀ «አጎቱ ለመሆኑ ከመቶ በላይ ቁጥር አለ ወይ?» ብሎ አረፈ።

አዎ ወገኖቼ ሆይ፣ ጌታ ለእኛ ሲል ተሠቃይቶ ራሱንም ዝቅ አድርጎ እንደ ባሪያ ሆኖ በእርግጫናችን ገብቶ ከእርግጫን አድኖናል፤ የተከፈለልንን የሕይወት ዋጋ አውቀንና ተገንዝበን ወደ ጌታ እንድንመለስ እግዚአብሔር ይርዳን። አሜን!

«በእንጨት የሚሰቀል ሁሉ የተረገመ ነው ተብሎ ተጽፎአልና ክርስቶስ ስለ እኛ እርግጫን ሆኖ ከሕግ እርግጫን ዋጀን» (ገላ. 3:13)።

# ለሕይወትህ ዋጋ ስጥ!

ሰባዚው «የሰው ልጅ ከዘላለም እሳት የሚድነው እግዚአብሔር የሚለውን በመስማት፣ በማመንና በመተግበር ነው። የእግዚአብሔር ቃል በዮሐንስ ወንጌል 14:6 ላይ እንዲህ ይላል። «ኢየሱስም፡- እኔ መንገድና እውነት ሕይወትም ነኝ፤ በእኔ በቀር ወደ አብ የሚመጣ የለም።» አዎ ይህን ቃል አምነን በንስሐ ወደ እግዚአብሔር ካልተመለስን ምንም እናድርግ፣ ማንም እንሁን ከገሃነመ እሳት አናመልጥም። አንዳንድ ሰዎች «እኔ ሰውን ቀና ብዬ ስለማላይ፣ የሰው ገንዘብ ስለማልፈልግ፣ ቀኜን ሲመቱኝ ግራዬን ስለምሰጥ፣ ስእለቴን በጊዜው ስለምፈጽም፣ መልካምን ሥራ ሁሉ ስለምሠራ መንግሥተ ሰማይ እንጂ ገሃነም አልገባም» ብለው ያምናሉ። ይህ ግን ከቃሉ የራቀ ነው። እኛ ከገሃነመ እሳት የምንድነው ከላይ በዘረዘርናቸው በእኛ ሥራዎች ላይሆን በክርስቶስ የመስቀል ሥራ ብቻ ነው።» የሚለውን ትምህርታቸውን ለአድማጮቻቸው ለማስገንዘብ ቀጣዩን ምሳሌ አቀረቡ።

«አንድ አማኝ ሰው ስለ ክርስቶስ አዳኝነት ለአንድ ወጣት ልጅ ሊነግረው ይፈልግና «ሕይወት እንዴት ነው?» ብሎ ይጠይቀዋል። እርሱም «ቆንጆ ነው፣ ሬድዮና ቴሌቪዥን በሚለን መሠረት ሕይወቴን እየመራሁ እገኛለሁ» ይለዋል። አማኙ «ምንድን ነው የሚለው?» ይለዋል። «ለሕይወትህ ዋጋ ስጥ፣ አንድ ለአንድ ተወሰኑት ማምለጥ ነው የሚያወጣው።» አማኙም «ጥሩ ነው በዚህ ምድር ላይ ስንኖር እነዚህን ሁሉ ማድረግ አለብን። ግን በክርስቶስ አዳኝነት በግልህ አምነህ ቃሉን ካልተቀበልክ እነዚህ የምትላቸው ሁሉ መንግሥተ ሰማያት ሊያስገቡህ አይችሉም። ለሥጋህ ያሰብከውን ያህል ለነፍስህ ደግሞ በበለጠ ማሰብ አለብህ። ወደ መንግሥተ ሰማይ የሚያደርስ ብቸኛው መንገድ ክርስቶስ ብቻ ነው።» ይለዋል። በዚህ ጊዜ ይህ ወጣት ኃጢአቱ ይጸጽተውና ለቃሉ ልቦናውን ከፍቶ ንስሐ በመግባት የጌታን አዳኝነት ተቀብሎ አመነ።»

አዎ ወገኖቼ ሆይ፣ ከመቼውም ጊዜ ይልቅ በዚህ ክፉና አሰጠኛዊ ዘመን ሞት ሳይቀድመን ቀድመነው ወደ ጌታ በመምጣትና በእርሱ በመታመን ለሕይወታችን ዋጋ መስጠት እንድንችል ጌታ ይርዳን። አሜን!

# ክፍል ስምንት

## ለእግዚአብሔር ስለ መስጠት

### የእግዚአብሔር ጥጃ ሞተችበት

ሰባኪው «ያለን ሁሉ የእግዚአብሔር ነው። ከእኛ የሆነ ምንም የለም። ስለዚህ በደስታና በውዴታ እርሱ የሰጠንን መልሰን ለእርሱ ልንሰጠው ይገባል። ለአምላክ ለመስጠት ፍጹም መስሰት የለብንም።» የሚለውን ትምህርቱን በዚህ ምሳሌ ያስረዳ ጀመር።

አንድ ገበሬ «መቼ ነው ላሜ ወልዳ ወተት የምንጠጣው፣ ባለቤቱ ቅቤ ተቀብታ የምትወዛው፣ ልጆቹስ፣ እርሳ፣ አንትና አራራ ጠጥተው የሚረኩት» እያለ የላሚን መውለድ ሲጠባበቅ እንዳለውም ላሚ በጊዜው ነጭና ጥቁር መንታ ጥጆች ትወልዳለች። ይህን ደስታውን ሮጦ ለባለቤቱ ነገራት። እርሷም «እግዚአብሔር ይመስገን ብላ አንዷን ጥጃ ለጌታ እንሰጥ» አለችው። እርሱም «ለምን ሌላ ጊዜ ሦስት ስትወልድ አንሰጥም?» አለ። ሚስት እንቢ በማለት አስገደደችውና እሺ አለ። «ለይተን እንሰጥ ነጩአን ወይም ጥቁሯን የትኛዋን እንሰጥ?» አለችው። እርሱም «ጌታ ደስ ያለውን ቀለም ይውሰድ እኛ ምን አገባን» አላት። እሺ ተባብለው ሦስት ወራት ካለፉ በኋላ ጥቁሯ ጥጃ ትሞታለች። ከሜዳ እየሮጠ መጥቶ ለባለቤቱ «የእግዚአብሔር ጥጃ ሞተችበት!» ብሎ ነገራት።

«እግዚአብሔር በደስታ የሚሰጠውን ይወዳልና እያንዳንዱ በልቡ እንዳሰበ ይስጥ፣ በኅዝን ወይም በግድ አይደለም» (2ኛ ቆሮ. 9:7)።

አዎ፣ እኛ ወደዚህ ምድር ስንመጣ ያመጣነው ምንም ነገር የለም። ግን ሁሉን ከጌታ ተቀበልን። ሁሉ ከእርሱ ነው፣ ሁሉ በእርሱ ነው፣ ሁሉ ደግሞ ለእርሱ ክብር ይሁን። እግዚአብሔር የመነሻ አሳብን ይመዝናልና ሁሉንም ለጌታ በደስታ እንድንሰጠው ራሱ እግዚአብሔር ይርዳን። አሜን!

# አባ ጎሌና አቡዬ

ሰባኪው «ሰው የሚባረከው ካለው ላይ ለእግዚአብሔር ሲሰጥ ነው። ደግሞ ቃሉም «ከሚቀበል ይልቅ የሚሰጥ የተባረከ ነው» ይላል። እግዚአብሔር ከሰጠን ላይ መልሰን ለእርሱ ሥራ ማስፋፊያ ሳንሰስት በደስታ ልንሰጥ ይገባናል።» የሚለውን ስብከታቸውን ለአድማጮቻቸው ለማስያዝ ይህን ምሳሌ ተጠቀሙ።

«ታሪኩ በደቡብ የተፈጸመ ነው። ጊዜው ለታላቁ የእግዚአብሔር ቤት ሥራ እንዲሆን በደስታ ስጦታ የሚደረግበት ታላቅ ኮንፈራንስ የተዘጋጀበት ቀን ነው። ሁሉም ሰው ለአምላኩ ቤት ሥራ በደስታ ለመስጠት እየተዘጋጀ ባለበት ወቅት ሁለት ሰዎች ግን በዚያ ቀን ምንም ለመስጠት አልፈሉምና የማይሰጡበትን ዘዴ መፈለግ ጀመሩ። እና አንደኛው ሌላውን በመንገድ ላይ ሳሉ እንዲህ ሲል ጠየቀው «ዛሬ በስጦታው ፕሮግራም ላይ የሚሰብኩትና የሚዘምሩት እነማን ናቸው?» «አባ ጎሌና አቡዬ ናቸው።» ሲለው መልሶ እንዲህ አለ፦ «እንግዲያውስ አባጎሌ ከሰበከ አቡዬ ከዘመረ ግቻውን አጥብቀህ ያዝ!» እነዚህ ሁለት ሰዎች አንድ ላይ ተጣምረው ሲያገለግሉ ሰው ነፍስ አይቀርለትም፤ እግዚአብሔር በጣም የሚጠቀምባቸው ሰዎች ናቸው። ሕዝቡም የመጣበትን በቅሎ ሳይቀር ሰጥቶ ነው የሚመለሰውና ስለዚህ በመልእክቱ ተወስደህ ተሳስቶ እጅህ ወደ ኪስህ ሳታስበው እንዳይገባ ግቻውን (ሜዳ ላይ ችፍግ ብሎ የበቀለውን ሣር) ጥብቅ አድርገህ ያዝ!» ብሎ መከረው።

ወገኖቹ፦ ለእግዚአብሔር ሰጥቶ ያተረፈና ያደለበ እንጂ የከሰረ የለምና ዛሬም እኛን በዘመናችን እግዚአብሔር ግቻውን ያስለቅቀን። አሜን!

«ስጡ ይሰጣችሁማል. . . » (ሉቃስ 6:38)

## የመባው ዕቃ

ሰባኪው «የእግዚአብሔር ቤት ሥራ የሚሠራው በእግዚአብሔር ሰዎች ገንዘብና ጉልበት ነው። እኛም ያለንን ሳንሰስትና ሳንቆጥብ በደስታ ለእርሱ ቤት ሥራ ብንሰጥ እናተርፋለን እንጂ አንከሰርም፤ እንጠቀማለን እንጂ አንጎዳም። ደግሞስ የእግዚአብሔር ገንዘብ እኮ ሕዝቡ ነው፤ እኛ ካልሰጠን ለቤቱ ሥራ ለወንጌል ማስፋፊያ ማን ሊሰጥ ነው? ዛሬ ግን ለእግዚአብሔር መስጠት ምናልባትም እንደ ኪሳራ የተቆጠረበት ዘመን ይመስላል። በቤተ ክርስቲያን ብዙ ሕዝብ እሁድ እሁዱ ይሰበሰባል። የመባ ዕቃ ሲዞር የሚሰበሰበው ገንዘብ ከሰጪ ቁጥር ጋር ሲተያይ የሚያሳፍር ነው። ምክንያቱም እጁን ከሚዘረጋው ይልቅ እጁን አጣጥፎ የሚቀመጠው ብዙ ነውና፤ ይህ ግን የመባረካችን ሳይሆን የማጉደላችን ምልክት ነውና ከሕይወታችን ልናስወግደው ይገባል።» የሚለውን ትምህርታቸውን ለማስጨበጥ ቀጣዩን ምሳሌ ተጠቀሙ።

«በአንድ አካባቢ ቤተ ክርስቲያን ለመሥራት ያሰቡ ሽማግሌዎች ሕዝቡን ለበሰቡና ዓላማቸውን አስረዱ። ሕዝቡም ለዚህ ሥራ እንዲሰጥ የመባ ዕቃ እንዲዞር አደረጉ። የመባው ዕቃ ዞሮ ዞሮ የቤተ ክርስቲያኒቱ ቁስ ዘንድ ሲደርስ ባዶውን ነው። በጣም ያዘኑት ቁስ ብድግ አሉና ዕቃውን ዘቅዝቀው ለሕዝቡ እያሳዩ፤ «ከእንደዚህ ዓይነት ጉባኤ የመባው ዕቃ በሰላም ስለ ተመለሰ ለእግዚአብሔር ምስጋና ይገባዋል።» ብለው ገሠዱ።

ወገኖቹ ሆይ፤ ለሰጠን ለእግዚአብሔር ቤት ሥራ እኛው ካልሰጠን ማን ሊሰጥ ነው? ሕይወቱን ለሰጠን እግዚአብሔር ሕይወታችንንና ያለንን ሁሉ በደስታ እንድንሰጠው ጌታ ይርዳን። አሜን!

## «ዘጠኝ ብር ከስረሃል!»

ሰባኪው ፈሪሃ እግዚአብሔር አለን ወይም በእውነት ክርስቲያኖች ነን ለሚሉት ሰዎች እንዲህ አሉ «ያለን ሁሉ የእግዚአብሔር ነውና ሁሉን ከእርሱ በነፃ ተቀብለናል መልሰን ታዲያ በደስታና በውዴታ ለእግዚአብሔር ከልባችን መስጠት አለብን።» በማለት ለመልእክታቸው የሚከተለውን ምሳሌ ተጠቀሙ።

«አንድ ሰው በቤተ ክርስቲያን ውስጥ መባ ሲሰበሰብ አንድ ብር ለእግዚአብሔር ለመስጠት ፈለገና የአሥር ብር ዝርዝር ከኪሶቹ ፈላልጎ በማጣቱ ተቸገረ። እንዳይተው ሰዎች አይተውታል፤ እንዳይሰጥ የአሥር ብር ዝርዝር አጥቷል። በዚህ ጊዜ መባ ሰብላቢዎቹ ሲደርሱበት እንዳለ አሥር ብሩን ሰጠ። ወደ ቤቱ እያዘነ ሄደ። ቤቱም ሲደርስ ባለቤቱ ሁኔታውን አይታ እንዲህ እያለች ትጠይቀው ጀመር «ምን ነው ምን ሆንክ?» ከሰው ጋር ተጣላህ ወይስ ገንዘብ ጠፋብህ?» እርሱም «አይደለም ከሰው ጋር አልተጣላሁም፤ ገንዘብም አልጠፋብኝም፤ ግን በቤተ ክርስቲያን መባ ሲሰበሰብ የአሥር ብር ዝርዝር አጣሁና ሰዎች ይታዘቡኛል ብዬ አንድ ብር መስጠት ሲገባኝ እንዳለ አሥር ብሩን ሰጠሁ» አላት። እርሷም እንደ እግዚአብሔር ቃል መባውን እንዳልሰጠ ገባትና «አይ ባለቤቴ፤ ዝርዝር ብታገኝ ኖሮ አንድ ብር ሰጥተህ ዘጠኝ ብር ልትወስድ ፈልገህ ነበር፤ ነገር ግን ዝርዝር ለላላገኘህና የሰው ይሉኝታ ይዞህ እንዳለ አሥር ብሩን ሰጥተሃል። ነገር ግን ዘጠኝ ብር ከስረሃል፤ ምክንያቱም እግዚአብሔር የሚቀበልህ ያችን በመጀመሪያ በልብህ ያሰብካትን አንድ ብር እንጂ ተቸግረህ የሰጠኸውን ዘጠኝ ብር አይደለም።» ብላው አረፈች።

«እግዚአብሔር በደስታ የሚሰጠውን ይወዳልና እያንዳንዱ በልቡ እንዳሰበ ይሰጥ፤ በጎዘን ወይም በግድ አይደለም።» (2ኛ ቆሮ. 9:7)

አዎ፤ ያለን ሁሉ የእግዚአብሔር ነው፤ ከዚህም በደስታና በውዴታ ለእርሱ ሥራ መስፋፋት እንድንሰጥ እግዚአብሔር ይርዳን አሜን!

# ክፍል ዘጠኝ

## እግዚአብሔርን ስለማገልገል

### ክራባት ታስራለህ

ሰባኪው «እግዚአብሔር በሰጠን የጸጋ ስጦታ በታማኝነት ጌታን እናገልግለው፤ የሌለንን ስጦታ በመፈለግ እንደነጸከሌ መሆን እፈልጋለሁ በማለት ሳይሰጠን በእፈልጋለሁ ብቻ መነዳት የከፋ ችግር ውስጥ ስለሚከተን እርሱ በሰጠን ስጦታና ባስቀመጠን ቦታ በታማኝነት ልናገልግለው ይገባል።» በማለት ይህንን ምሳሌ እንደሚከተለው ተናገሩ።

«በቤተ ክርስቲያን ውስጥ በመስተንግዶ የሚያገለግል አንድ ሰው ነበር። ነገር ግን አንድ ቀን እንዲህ ብሎ አሰበ፤ ሰዎችን ጠጋ በል፣ ጠጋ በሉ፣ ቆም በሉ፣ ተነሡ ማለት ስለቸኝ፤ አሁን እንደ መጋቢው መስበክ እፈልጋለሁ አለና በውሸት «እግዚአብሔር መልእክት ሰጥቶኛል፣ እንድሰብክ ፍቀዱልኝ፤» ብሎ የቤተ ክርስቲያን ሽማግሌዎችን ጠየቀ። እነርሱም ከጥቂት ግመንታት በኋላ ፈቀዱለት። የዛሬ ሦስት ሳምንት ትሰብካለህና ተዘጋጅ።» አሉት። እርሱም ከዚያን ቀን ጀምሮ መጨነቅ ጀመረ፤ ወደ ጓደኞቹም ሄዶ፣ «ስብክት ለመስበክ የሚያስፈልገው ምንድን ነው?» ብሎ ጠየቀ። እነርሱም፣ «ቀላል ነው፣ ሙሉ ልብስ ትሰብሳለህ፤ ክራባት ታስራለህ፣ አንድ ጥቅስ ትመርጣለህ፤ ከዚያ በኋላ መድረኩ ላይ ወጥተህ ወደፊትና ወደኋላ እያልክ ያችኑ ጥቅስ ጮክ እያልክ መደጋገም ነው» አሉት። እርሱም ሁሉንም እንዳሉት አደረገ። በቀኑም ዮሐ. ራእይ 3:11ን መረጠ «እነሆ ተሉ ብዩ እመጣለሁ»። የሚለውን እንደተመከረው ወደ ኋላ ወደፊት እያለና እየጮኸ ደጋገመው። በመጨረሻም ከኋላ በጣም ስለተንደረደረ በፑልፒቱ አናት ላይ ዘለሎ ከፊት ለፊት ከተቀመጡ አንዲት አርጊት ላይ ተከመረባቸው። በዚህ ጊዜ ደነገጠና ሴትየዋን፣ «ይቅርታ እማግ ጎዳሁዎት» እያለ ሲግጠን፣ እርሳቸውም አቋረጡትና «አይ ልጅ ተወው፣ አንተ አላጠፋህም ያጠፋሁት እኔ ነኝ፤ አንተማ በቶሎ ብዩ እመጣለሁ ብለህ ሦስት ጊዜ አስጠንቅቀኸኝ ነበር፤ ያልተዘጋጀሁት እኔ ነኝ» ብለው መለሱለት።

«በመንፈሴ እንጂ በኃይልና በብርታት አይደለም፣ ይላል የሠራዊት ጌታ እግዚአብሔር።» (ዘካ. 4:6)

አዎ። ከጌታ ያልተሰጠ ስጦታ ለጌታ ክብር ማምጣቱ ቀርቶ ውርደትን ያመጣል። ይህ አስተናጋጅ እንኳን ሊሰብክ ሁለተኛ ግስተናገድም አልቻለም-የሠራው የኃይል ሥራ ያሳፍረዋልና። ወገኖቹ፣ እግዚአብሔር ባስቀመጠን ቦታና በሰጠን ጸጋ እርሱን በታማኝነት አገልግለን እንድናንቀላፋ ጌታ ይርዳን። አሜን!



## ምን ነው ምን ነካዎት?

ሰባኪው «እግዚአብሔር እንድናገለግለው መርጠናል፤ በመንፈስ ቅዱስ አማካይነት የተለያዩ የጸጋ ስጦታዎችን ሰጥቶናል። በቤቱ እርሱና ሕዝቡን፣ በጽድቅና በእውነት እንድናገለግል እንጂ በዓመፅና በተንኮል፣ በውሸትና ግብዝነት በተሞላበት አገልግሎት ደስ አይለውም። እኛም የቤቱ አገልጋዮች ይህንን አውቀን ለጌታም ሆነ ለራሳችን የምናደርገውን ሁሉ በእውነትና ስለ እውነት ልናደርገው ያስፈልጋል።» የሚለውን ጠንካራ መልእክታቸውን ለመጠቀም ይህንን ምሳሌ ተናገሩ።

«በአንድ የመጽሐፍ ቅዱስ ትምህርት ቤት የሚማሩ ተማሪዎች ፈተና በሚወስዱበት ጊዜ ከመካከላቸው አንድ በዕድሜያቸው ተለቅ ያሉ ተማሪ ፈተናው ከበዳቸውና መልሱን ለማግኘት የተማሩበትን ደብተር እያገላበጡ በማየት መልሱን መሥራት ጀመሩ። በዚህ ጊዜ ሁኔታው በጣም የገረመው አስተማሪ ወደ ተማሪው ጠጋ አለና «ምን ነው ምን ነካዎት? ይህ እኮ ፈተና ነው፤ ከደብተር እያዩ መሥራት አይችሉም!» ብሎ ቢጮኸባቸው፣ እርሳቸውም በተራቸው እንዲህ ብለው መለሱ «ለራሴ መሰለህ የምሠራው፤ ለጌታ ቤት እኮ ነው ብለው አረፉ።»

ከፋውን ነገር ተጠየፉት ከበኅ ነገር ጋር ተባበሩ። (ሮሜ 12:9)

የእግዚአብሔር ልጆች፣ ለእግዚአብሔር ስንሠራ፣ እውነትን በሐሰት ላይ፣ ጽድቅን በዐመፅ ላይ ተጫምተን ይሁን እንጂ፤ ግብዝነት በሞላበት በከንቱ ውዳሴ እንዳይሆን ጌታ ይርዳን። አሜን!

## የመንደር መገለጥ

ሰባዚው «እኛ አገልጋዮች ለሚጠፋ መብል በግብዝነትና በከንቀው ዳሴ መሥራት የለብንም። «ለሠራተኛ ደመወዙ ይበቃዋል» ያለው ጌታ ያኖረናል። ዛሬ በየመንደሩ መገለጥ አይላችኋለሁ ብለው ጥቂት ሞኝ ሴቶችን እንደሚያታልሉ እንደ አንዳንድ ውሸታዎች፣ ደመናና ነፋስ ሳይኖር ዝናብ ይዘንባል ብለው እንደሚቀላቅሉት አስመሳዮችም መሆን የለብንም።» የሚለውን ግሣጺ አዘል ትምህርታቸውን ለማስጨበጥ ይህንን ምሳሌ ተጠቀሙ።

አንድ በየመንደሩ እየዞረ በመገልጥ አገለግላለሁ የሚል ሰው አንድ ቀን አንድ ምእመን ቤት ይሄዳል። ጊዜው የምሳ ሰዓት እንኳ ሳይሆንም ከምሳ ባልተናነሰ ሁኔታ ጥሩ በቆንጆ ቅቤ የተሠራ ከትፎ እስኪጠግብ ድረስ ያበሉታል፣ የሚጠጣውንም ለስላሳ መጠጥ እየደጋገመ ከጠጣና ከበላ በኋላ የገለለቧ ውለታ በጣም ይከብደዋል። ከዚህም የተነሣ ምን እንደሚያደርግላቸው ሲያስብ በልጅነታቸው ከብት ሲጠብቁ ከእረኛ ጋር ተጣልተው አንድ ዓይናቸው ፈሰሶ አሁን በሕክምና ሌላ የማያይ (አርቴራሻል) ዓይን ተገጥሞላቸው ይመለከታል። በዚህ ጊዜ ወደ እርሳቸው ቀና ብሎ «ወይኔ! በታ ለዚህ ዓይንሽ መድኃኒት ጠፋ ማለት ነው፤ እኔ እጸልይልሻለሁ» ብሎአቸው አረፈው።

«ለሚጠፋ መብል አትሥሩ» (ዮሐ. 6:27)

አዎ ወገኖቼ ሆይ፣ ዛሬ ለጊዜው ለመኖር እንድንችል ብለን የማይሆን ተስፋ እንሰጣለን። የተደላደለ ኑሮ ለመኖር የባለጠጎችን ገንዘብ በመንፈሳዊነት አታልለን ለመውሰድ ያልታየንን ታየን፣ ያልተገለጠልንን ተገለጠልን ከማለት ጌታ ይጠብቀን። አሜን!

## የተዋሰኩት ነው!

ሰባኪው «የእግዚአብሔር አገልጋዮች ሁሉ በእውነትና ስለ እውነት እግዚአብሔር አምላካችንን ደስ በሚያሰኝ ሁኔታ ማገልገል አለብን እንጂ በጊዜውና በሚያልፈው ዓለማዊ ጥቅማ ጥቅም ተይዘን በግብዝነት እግዚአብሔርን ማገልገል የለብንም። ዛሬ በየመንደሩም ሆነ በየቤተ ክርስቲያኑ የሚደረጉት ፕሮግራሞች ሁሉ ተገለጠልኝ (ታየኝ) በሚል ቃሉን ባልተከተለና መንፈሳዊ ሚዛናዊነት በጎደለው አካሄድ በመሄድ ላይ ይገኛሉ። ውሸትን ከእውነት፣ ኃጢአትን ከጽድቅ የሚለዩና የሚገልጡ፣ በእውነት እግዚአብሔር የሚጠቀምባቸው የእግዚአብሔር ሰዎች እንዳሉ ሁሉ፤ በአንጻሩ ደግሞ በዝናና በጥቅም ታውረው ሳይታያቸው ታየን፣ ሳይገለጥላቸው ተገለጠልን በሚል መንፈሳዊ የመሰለ ማጭበርበር ውስጥ የገቡ እንዳሉ ማወቅና መጠንቀቅ፤ ከዚህ ተግባራቸውም እንዲመለሱ መገሠጽና እውነትን ማስተማር አለብን።» የሚለውን መጽሐፍ ቅዱሳዊ ትምህርት ለማስገንዘብ ይህንን ምሳሌ እንደሚከተለው ተጠቀሙ።

«አንድ ፕሮግራም ላይ የተሰወረውን በመግለጥ አገለግላለሁ የሚል ስጦታው ሳይሰጠው የተሰጠው በማስመሰል የሚያጭበረብር ሰው ነበር። እና አንድ ቀን በጣም ቆንጆና አዲስ ጊታር ይዞ የመጣ ዘማሪ ተመለከተ፤ ጊታሯንም ወደዳት፣ የጊታር ችግር ነበረበትና በጸሎት ፕሮግራሙ መሀል ላይ እንዲህ ሲል ተናገረ፡ «በዚህ ጉባኤ መካከል በጣም ቆንጆ ጊታር የያዘ ሰው አለ። አንተ ሰው የሠራዊት ጊታ እግዚአብሔር ይህንን ጊታር ስጠው ይልሃል፤» ብሎ ሲናገር፤ ጉባኤውን በዝማሬ ለማገልገል ቆንጆ ጊታር ይዞ የመጣው ወንድም ውሸቱን ከሥጋው እንደተናገረ ገብቶታልና እንዲህ ሲል መለሰለት። «የሠራዊት ጊታ እግዚአብሔር የተዋሰኩት ነው ይልሃል።» ብሎ አሳረፈው።

«አንዱ ምንም ሳይሆን ምንም የሆነ ቢመስለው ራሱን ያታልላልና» (ገላ. 6:3)።

አዎ፣ ጊታ ያልገለጠልንን ከመናገር የተገለጠውን ቃል ብቻ እንድንናገር ጊታ ይርዳን። አሜን!

## የጠፋው ፍየላ

ሰባኪው የቤተ ክርስቲያን አገልጋዮችን ሁሉ ሰብስበው እንዲህ አሉ፡ «እኛ አገልጋዮች እግዚአብሔር መድረክ አዘጋጅተልን (ሰጥቶን) ልናገለግል በምንወጣበት ጊዜ ትኩረታችን የምንሰብከው ጉባኤ አስደሳች ምላሽ (አስከፊ ምላሽ) ሳይሆን እውነተኛ የሆነውን የእግዚአብሔር ቃል ማስተላለፋችን ላይ መሆን አለበት። የምንሰብከው ጉባኤ ሊሰቅ ወይም ሊያለቅስ ይችላል። የጉባኤው ምላሽ እኛን ሊያስከፋን (ሊያስደስተን) ይችላል። የእኛ መሠረት ግን የማይለወጠውን ግን የሚለውጠውን እውነተኛውን ጌታ ሰብኪአለሁ ወይ? የሚለው ብቻ ሊሆን ይገባል።» በማለት ለአድማጮቻቸው ለማስገንዘብ ይህንን ምሳሌ እንደሚከተለው ተጠቀሙ።

«አንድ መጋቢ በሰብከት ላይ እያለ ጉባኤውን ሲመለከት ከመሀከል አንዲት ሴት ወደ እርሱ አተኩረው እየተመለከቱ ያለቅሳሉ። እርሱም «እኚህ ሴት እንደዚህ የሚያለቅሱት በመልእክቱ ተነክተው መሆን አለበት። ቆይ ስብከቱን ስጧርስ ለምን እንደሚያለቅሱ እጠይቃቸዋለሁ።» ብሎ ሰብኩ እንደ ጫረሰ ጉባኤው ሲበተን ፈልጎ አገኛቸውና ጠየቃቸው። «እማማ፣ ቅድም እኔ ስሰብክ እንደዚያ ከሰው ሁሉ ተለይተው እኔን እየተመለከቱ ሲያለቅሱ የነበረው በመልእክቱ ተነክተው ነው አይደለም? እስቲ የትኛው ቃል እንደነካዎት ያሜውቱኝ» ቢላቸው እየተገረመ «አይ ልጄ፣ አንተ እንዳሰብከው በመልእክቱ ተነክቼ ሳይሆን የሚያለቅሰኝ ረጅሙ ጺምህ ነው። ይህን ጺምህን ሳይ ትላንትና የጠፋው ፍየሌ ትዝ እያለኝ ነው» ብለውት አረፉ።

አዎ ወገኖቼ ሆይ፣ የምናገለግለው ሕዝብ ምንም ይበል ምን፤ እኛ ግን ቃሉን ከመሰበክ አንቆጠብ፤ ተስፋም አንቁረጥ ጌታን እያየን የወንጌል ሰባኪነት ሥራችንን እንድናደርግ ጌታ ይርዳን። አሜን!

«... የወንጌል ሰባኪነትን ሥራ አድርግ፣ አገልግሎትህን ፈጽም።»  
(2ኛ ጢሞ. 4:5)

## ዝሆን ትልቅ ነው

ሰባኪው «እግዚአብሔር እውነተኛ ነው፤ እኛ የእርሱ ልጆች ደግሞ የእውነት ልጆች ነን፤ ነገር ግን አንዳንድ ያልገባቸው ሰዎች ለእውነት ብቻ መቆም ሲኖርባቸው እነርሱ ግን እንደ ሁኔታው ሲለዋወጡ ይታያሉ። ሲያሻቸው ለእውነት ቆመናል ይላሉ፤ ሲያሻቸው ደግሞ እውነትን ከደው ለውሸት ይቆግሉ፤ ይህ መጽሐፍ ቅዱሳዊ አይደለም። ለእውነት ቆሞ ለእውነት የሞተው ሐዋርያው ጳውሎስ በመልእክቱ ላይ ስለ ጴጥሮስ ሲናገር «ፊት ለፊት ገሠጽኩት» ይላል። ዛሬ ሰዎች ፊት ለፊት ከመገሠጽ ይልቅ በጓዳ ግማትን መርጠዋል። ፊት ለፊት ሲያገኙት ለባለጉዳዩ ጥፋቱን በፍቅር ከመንገር ይልቅ በውሸት ክበውት ክበውት ይመለሳሉ። ይህ ትክክል አይደለም።» የሚለውን ስብከታቸውን ለማስያዝ ይህን ምሳሌ ተናገሩ።

«በአንድ አካባቢ የአንድ ባላባት ዝሆኖች የገበሬዎችን ግላ እየረጋገጡ ቢያስመርኯቸው ገበሬዎች ተሰባስቡና እነዚህን ዝሆኖች እንዲያጠፉልን ሄደን ባላባቱን ፊት ለፊት እናነጋግር ተባባሉና ወደ ባላባቱ ቤት ሄዱ፤ በራቸውም ላይ ቆመው አስጠሯቸው። ባላባቱም ወፍራም ሰውነታቸውን እያገላበጡ በአሽከርቻቸው ታጅበው ወጥተው ወደ እነርሱ ሲመጡ ባዩ ጊዜ ሁሉም ገበሬዎች ፈርተው ተርበተቡ። ባላባቱም «ምን ፈለጋችሁ?» ሲሏቸው በጎርናና ድምፃቸው፤ ገበሬዎቹም የመጡበትን እውነት ትተው ሁሉም በአንድነት «ጌታችን ሆይ፤ እነዚህ ዝሆኖች በጣም ጠቅመውናል፤ ደግሞም ትልልቅ ናቸውና ይጨመሩልን። «ዝሆን ትልቅ ነው፤ ዝሆን ትልቅ ነው» እያሉ መፈክር አስምተው ተመለሱ።

«የእውነትን ቃል በቅንነት የሚናገር የማያሳፍርም ሠራተኛ ሆነህ፤ የተፈተነውን ራስህን ለእግዚአብሔር ልታቀርብ ትጋ።» (2ኛ ጢሞ. 2:15)

አዎ ወገኖቼ ሆይ፤ ፊት ለፊት እውነትን እውነት፤ ሐሰትንም ሐሰት በማለት የምንናገር የማያሳፍር ሠራተኞች እንድንሆን ጌታ ይርዳን። አሜን!

## ሰውም አይደለሁም

ሰባዚው «እኛ አገልጋዮች የአገልግሎት መድረክ የሰጠንን ጌታ ስናገለግል በብዙ ፍርሃትና በብዙ መንቀጥቀጥ እግዚአብሔርንና ሕዝቡን ፈርተንና አክብረን መሆን አለበት እንጂ፤ ዝም ብለን በልምድና በድፍረት ያለ ጸሎትና ዝግጅት መቆም የለብንም። እኛ እኮ በቅዱሱ በእግዚአብሔርና በቅዱሳን ሕዝቦች መካከል የምንቆም የዕለቱ የበረከት ማስተላለፊያ መሣሪያዎች (ቧንቧዎች) ነን። ስለዚህ ለአነጋገራችንም ሆነ ለአለባበሳችን ጥንቃቄ አድርገን፤ ተዘጋጅተንና ጸልዩን መቆም አለብን እንጂ፤ የፈለግነውን ዓይነት የፋሽን ልብስ ለብሰን፤ የመጣልንን ሁሉ እየዘላበድን በመድረክ ላይ መቆም የለብንም። ይህንን መድረክ እኮ አባቶቻችን ብዙ ደም አፍሰሰው ነው ለእኛ ያሰረከቡን።» የሚለውን ጤናማ ትምህርታቸውን ለማስገንዘብ ይህንን ምሳሌ ተጠቀሙ።

«አንድ ፕሮግራም መሪ ቆሞ «ዝንጀሮ አይደለሁም» የሚለውን በጊዜው ብዙዎቻችን የተጽናናንበትንና የተፈወሰንበትን ዝግጋ ሲያዘምር እያለዋወጠ ማዘመር ፈለገና እንስሳትን ሁሉ መደርደር ጀመረ። ዝንጀሮ አይደለሁም፤ ጦጣ አይደለሁም፤ ሽኮኮ አይደለሁም፤ ከርከር አይደለሁም፤ እባብ አይደለሁም፤ ጉርጥ አይደለሁም፤ ነብር፤ አንበሳ፤ ተኩላ፤ ዝሆን፤ ትንኝ፤ ቅማል፤ ቁንጫ፤ ትጋን አይደለሁም እያለ ሲቀጥል ለጊዜው የእንስሳቱ ስም ሲያልቅበት ሳያስበው ሰውም አይደለሁም!» ብሎ አረፈው።

አገልጋዮች፤ አንሳት፤ እኛ ሰዎች ነን! ለዚያውም የእግዚአብሔር እስትንፋስ ያለብን የተከበርን ሰዎች ነን። ነገር ግን ያለ መዘጋጀት፤ ያለ መጸለይና በድፍረት በመድረክ ላይ በልምድ መቆም ወደ ስሕተት ይመራል። ቀሪውን ዘመናችንን በትጋት፤ በጸሎትና በብዙ ፍርሃት ጌታንና ሕዝቡን ፈርተን አክብረን እንድናገለግል ጌታ ይርዳን። አሜን!

## አራርቆ መውለድ

ሰባኪው «እኛ ሰባኪዎች ወይም አስተማሪዎች የእግዚአብሔርን ቃል ስናስተምር ግልጽና አሻሚ ባልሆነ አቀራረብ ለአድማጮቻችን ማቅረብ አለብን። ምንም እንኳን ሁሉም ሰው የምንናገረውን ቋንቋ የሚያውቅ ቢሆንም ትርጉም እንደየሰሚው ነው ያልነውን በትክክል እንዲሉና እንዲረዱ ከፈለግን በቀላልና ውስብስብ ባልሆነ አቀራረብ መልእክታችንን ልናቀርብ ይገባል። ይህ ካልሆነ ግን ከእኛ ጋር ያለው ትክክለኛው የመልእክታችን ትርጉም አድማጮቻችን ጋር ሲደርስ በተቃራኒው ተዛብቶና ተጣሞ እናገኘዋለን። ስለዚህ በጥንቃቄ ያዘጋጀነውን መልእክት መልኩን ሳይለወጥ አድማጮቻችን ልብ ደርሶ ፍሬውን አብረን እንድንበላ በውጤቱም ጌታን እንድናመሰግን መልእክታችንን በሚገባ አቀራረብ ወደ አድማጮቻችን ልናደርስ ይገባል።» የሚለውን ትምህርታቸውን ለማስጨበጥ የሚከተለውን ምሳሌ ተናገሩ።

«በገጠር አካባቢ ለሚገኙ ገበሬዎች ልጆችን አራርቆ ስለመውለድ ትምህርት ተሰጣቸው። ልጅን በላይ በላይ መውለድ መልካም አይደለም፤ ኢኮኖሚ ያናጋል፣ የፈለጉትን በልተውና ለብሰው እንዲያድጉ አያደርግም፤ ቤት የፈለጉትን ካጡና ከተራቡ ጎዳና ይወጣሉ። ስለዚህ ለዚህ ሁሉ መፍትሔው ማሳደግ የምንችለውን ያህል ብቻ እያራራቅን መውለድ ነው።» የሚል ትምህርት ተሰጣቸው። በዚህ ጊዜ አስተማሪዎቹ ትምህርቱ እንደገባቸው አድማጮቻቸውን ሲጠይቋቸው፤ አንድ ገበሬ እጃቸውን አውጥተው እንዲህ ሲሉ መለሱ፣ «ያስተማራችሁን ትምህርት ገብቶናል፤ እኔ እንዳውም ይህ ትምህርት ከመምጣቱ በፊት ፈጣሪም አስመልክቶኝ አራርቄ ነው የወለድኩት። ለምሳሌ ያህል ብጠቅስላችሁ ከአሥሩ ልጆቼ ውስጥ አሁን እኔ ጋ ያሉት ሦስት ብቻ ናቸው። ሌሎቹ አንዱ ጅማ፣ አንዱ ጎንደር፣ አንዱ ወሎ፣ ሁለቱ ወለጋ፣ ሁለቱ መቀሌ በየእናቶቻቸው ቤት ይገኛሉ። አራርቆ መውለድ ማለት ይህ አይደለም።» ብለው አረፉ።

ወገኖቹ፣ የያዝነው መልእክት የምር መልእክት ነው። ይህንንም መልእክት አድማጮቻችን ሁሉ የምር ተቀብለው፣ ተገርመው ተደንቀው ለጌታ መልካም ምላሽ እስኪሰጡ ድረስ በግልጽና በጥበብ እንደ ጌታ ኢየሱስ በብዙ ምሳሌ ማስተማር እንድንችል ራሱ ጌታ ይርዳን። አሜን!

« . . . እስኪገረጹ ድረስ በምኩራባቸው ያስተምራቸው ነበር።» (ማቴ. 13:14)

# ክፍል አሥር

## እርስ በርስ ይቅር ስለመጣጣል

### ካቆምንበት እንጀምራለን

ሰባኪው «እርስ በርሳችን በይቅርታ መንፈስ እየተናነጽን ተዋደንና ተከባብረን መኖር እንጂ መኮራረፍ፣ መነካካስና መጠላለት የለብንም። ይህን ማድረግ ለሰይጣን በር ይከፍታል። የጊዜውን ችግር ወዲያው በጊዜ መፍታት አለብን።» የሚለውን ስብከታቸውን ለአድማጮቻቸው ለማስያዝ ይህን ምሳሌ ተጠቀሙ።

«ባልና ሚስት መረርና ከረር ያለ ጥል እየተጣሉና እየተጨቃጨቁ ሳለ ከውጭ የቤቱ በር ተንኳኳ። ባል ሲከፍት በጣም የሚወዱት የቅርብ ወዳጆቻቸው ነበርና ሁለቱም ጸባቸውን ደብቀው በፍቅርና በደስታ ተቀበሉት። በተለይ ባል እስቲ ቡና አፍዶ፣ ምሳም አምጪ፣ ከዚህ ሰጪው፣ ከዚያም አትርገው፣ ከዚያም አትንገው እያለ በደንብ ካስተናገዱት በኋላ እንግዳውም የመጣበትን ጉዳይ ጨርሶ ለመሄድ ሲነሣ ባል ሊሸኘው ወጣ፤ እንደተመለሰም ለሚስቱ እንዲህ አላት፡ «አሁን ካቆምንበት እንጀምራለን።» አዎ ተኮራርፎ ለየብቻ ከመኖር ይልቅ ካቆሙበት ጀምሮ በዛሬው ጀምሮ በዛሬውን ችግር በመፍታት በይቅርታ መታደስን የመሰለ ነገር የለም።

«በቁጣችሁ ላይ ፀሐይ አይግባ፣ ለዲያብሎስም ፈንታ አትሰጡት።» (ኤፌ. 4:27)

አዎን፣ የእግዚአብሔር ቃል «በቁጣችሁ ላይ ፀሐይ አይግባ» ነው የሚለው። የእኛ ግን ፀሐይ ገብቶ ጨረቃ ወጥቶበታል። መነካካሳችን፣ መኮራረፋችንና መገፋፋታችን በዝታል። ይህ ደግሞ አምላካችንን ደስ አያሰኘውምና ኩርፊያችንንና ጥላችንን ወደ ኋላ ጥለን በይቅርታ መንፈስ እርስ በርሳችን ይቅር እንድንገባልና እንድንተቃቀፍ እግዚአብሔር አምላክ ይርዳን። አሜን!



## ወረቀት አፍ የለውም!

ሰባኪው «ኩርፊያ የሕይወት ነቀርሳ ነው። ኑሮን ያቃውሳል፤ ከጽድቅ ጎዳና ያወጣል፤ ውጤቱም ፍሬ የሌለው መንፈሳዊ ክስረትን የሚያስከትል፤ ቤተሰብን የሚበትንና ኪሳራም የሚያደርስ፤ ባጠቃላይ ነፍሱን የሚያስጨንቅ ነው። ይህን እግዚአብሔር ለሰው ልጆች አልፈቀደውም፤ ልንተባበረውም አልተፈቀደልንም።» ለሚለው ትምህርታቸው ይህን ምሳሌ ተጠቀሙ።

«በአንድ መንደር ውስጥ በጣም የሚዋደዱ ባልና ሚስት ነበሩ አንዳቸውም የአንዳቸውን ሽክም እየተሸከሙ ትዳራቸውን በመተባበር ይመሩ ነበር። በተለይ ባልየው በጠዋት መንቃት አይችልም፤ ባለቤቱ ግን በጠዋት ተነሥታ ቁርስ ሠርታ በሰዓቱ ትቀሰቅሰውና ቁርሱን አብልታ ትሸኘው ነበር። እንዲህ እያሉ ሲኖሩ አንድ ጊዜ ግን ሰይጣን በመካከላቸው ገባና በትንሽ ነገር ተጣልተው ተኳረቱ። ባልየው ተጨነቀ። ጠዋት ግን ይቀሰቅላል ብሎ አሰበና አንድ ትንሽ ወረቀት ወሰደና «እንደተለመደው በጠዋት ቀስቅሽኝ» ብሎ ጽፎበት ጠረጴዛ ላይ አስቀምጦት ተኛ። እርሷም በጠዋት ተነሥታ በዚያው ወረቀት ላይ «እንደተለመደው የሥራ ሰዓትህ ደርሷልና ተነሣ» ብላ ጽፋ ጠረጴዛ ላይ ቁጭ አደረገችለት። ነገር ግን ወረቀት አፍ የለውምና ሰውየው አራት ሰዓት ከሞላ በኋላ ተነሣ። ይህ ነገር ብዙ ጊዜ ስለተደጋገመ ልባቸው እልክኛ ሆነ፤ ሰውየውም ከሥራው ተባረረ።»

«ለፍቅርና ለመልካም ሥራ እንድንነቃቃ እርስ በርሳችን እንተያይዞ» (ዕብ. 10:24)

አዎ፤ የቤት ኩርፊያ አደባባይ ወጥቶ በኑሮአችንም ላይ ችግር ያመጣልና፤ በጎዳችን (በድንኳናችን) ውስጥ ይቅር ለእግዚአብሔር እንድንባባል እግዚአብሔር ይርዳን። አሜን!

## አህያውን ይዛችሁ እዚህ ቆዩ!

ሰባኪው «የጌታ ባሪያዎች በንጹህ ልብና በቅንነት ባለችን ዕድሜ ጌታችንን ግገልገል አለብን እንጂ በሚጠፋ ጊዜያዊ ጥቅም ተቃልለን መነካካስና መበላላት ፈጽሞ የለብንም» በማለት የሚከተለውን ምሳሌ አጠንክረው ተናገሩ።

«ሁለት የማይሰማሙ ወንጌላውያን ነበሩ። እግዚአብሔር በሰጣቸው ጸጋ የሚጠፋ ሰዎችን ወደ ጌታ መመለስ ሲገባቸው፣ ጊዜያቸውን ግን እርስ በርስ በመገፋፋትና በመነካካስ ያሳልፉ ነበር። ይህ ጉዳይ ያሳሰባቸው የቤተ ክርስቲያናቸው ሽማግሌዎች ብዙ ጊዜ መከራቸው፣ አስታረቁአቸውም። ነገር ግን እንደገና መልሰው መላልሰው መጣላት ቀጠሉ። በመጨረሻም ሽማግሌዎች ጥሩ መፍትሔ ይሆናል ያሉት ሁለቱን መለያየት ነውና አንዱን ክፍለ አገር አንዱን አዲስ አበባ እንዲሆኑ አደረጉ። ከመለያየታቸው በፊት ፍጹም ይቅርታ ተደራርገው መሄድ አለባቸው ብለው የሸኝት ፕሮግራም አደረጉላቸው። እነርሱም ፈጽመው ይቅር እንደ ተባባሉ ንግግር አደረጉ። ነገር ግን ወደ ክፍለ አገር የሚሄደው አሁንም በልቡ ቂም አለውና እንዲህ አለ፡ «ወደ ክፍለ አገር ከመሄዴ በፊት አንድ ቃል ልሰጣችሁ እፈልጋለሁ» በማለት ይህን ቃል ተናገረ፡ «እኔና ቤተሰቤ ወደዚያ ሄደን እናገለግላለን፣ እናንተ ግን አህያውን ይዛችሁ ከዚህ ቆዩ!» (ዘፍ. 22:5)።

ወገኖቹ፣ አህያ ግን ነው? ይህስ ቃል ለዚህ ይሆናል ወይ? እግዚአብሔርን እናገለግላለን፣ ፈሪህ እግዚአብሔር አለን ለምንለው? ለእኛ ለአገልጋዮች መጨረሻችን ይህ ነው ወይ? ስንነካካስና ስንበላላ እንዳንጠፋ ሁላችንንም እግዚአብሔር በምሕረቱ ይመልከተን? አሜን!

## የኢሠጥ አባል ነዎት?

ሰባኪው «እኛ ክርስቲያናችን ማንኛውንም ሰው ማክበር ያለብን በምንነቱ ላይሆን በማንነቱ መሆን አለበት፤ ሀብታም ስለሆነ ወይም ባለሥልጣን ስለሆነ ወይም የተማሪ ስለሆነ ወይም ትልቅ ስለሆነ አይደለም የምናከብረው። ድሀ፣ ወይም መሐይም፣ ያልተማረ ወይም ሥልጣን የሌለው ስለሆነ አይደለም የምንንቀው። ነገር ግን በሁሉም የሰው ልጆች ላይ የታላቁ እግዚአብሔር እስትንፋስ ስላለና ሰው ክቡር የእግዚአብሔር አምላላ ስለሆነ ሰው በመሆኑ ብቻ እርስ በርስ ሊከባበር ይገባዋል።» የሚለውን ትምህርታቸው ለማስጨበጥና ለማስገንዘብ የሚከተለውን ምሳሌ ተጠቀሙ።

«በደርግ ዘመን አንድ አጭርና ቀጠን ያለ ሰው አውቶቡስ ፊርማታ ላይ ቆሞ አውቶቡስ እየጠበቀ ሳለ አንድ ወፍራምና ረጅም፣ ከሆዱ ገፋ ያለ ቦርጭ ያለው ሰው ጠጋ ብሎ በእግሩ ላይ ይቆምበታል። በዚህ ጊዜ የተረገጠው ሰው ይህ ሰውዬ የደርግ ባለሥልጣን ቢሆን ነው እንጂ እንዴት ደፍሮ ረገጠኝ ይቆማል ብሎ በማሰብ ቀና ብሎ መጠየቅ ጀመረ። «ጌታዬ፣ የቀበሌ ሊቀመንበር ነዎት? አይደለሁም። የአብዮት ጥበቃ ንድ ነዎት? አይደለሁም። የኢሠጥ አባል ነዎት? አይደለሁም። ምንም ሥልጣን የለዎትም? «አዎን፣ የለኝም።» በዚህ ጊዜ ምንም ሥልጣን እንደሌለው ካረጋገጠ በኋላ የተረገጠው ሰው በቁጣና በጩኸት ቃል «ታዲያ ምን አባህ ቆርጦህ ነው እግራ ላይ የቆምከብኝ!» ብሎ ገሠጸው።

«. . . በወንድማማች መዋደድ እርስ በርሳችሁ. . . ተከባበሩ!» (ሮሜ 12:9)

አዎ፣ እርስ በርስ ለመከባበራችን ምክንያቱ የእግዚአብሔር አምላላ ሆነን በመፈጠር ከላይ ያገኘነው ባሕሪያችን ይሁን እንጂ ዛሬ ታይቶ ነገ የሚጠፋው ከታች ከምድር ያገኘነው (የሆነው) ማንነታችን አይሁን። ለዚህም ጌታ ይርዳን። አሜን!

# ምሥጋና

ይህን መጽሐፍ ለመጻፍ ራዕዩን በልቤ ጠንስሶ ወደ ፍጻሜ እንዲመጣ ጥበቡን፣ ኃይሉን፣ ክህሎቱንና ጸጋውን በነገር ሁሉ በመስጠት የረዳኝን ልዑል እግዚአብሔርን አመሰግናለሁ።

በመቀጠልም በጸሎት፣ በምክር እና በገንዘብ የደገፋኝን በጌታ ወንድሞቼና እጎቶቼ የሆኑትን እንደሚከተለው አመሰግናለሁ።

የአቃቂ ቃለ ሕይወት ቤተ ክርስቲያንን ሽማግሌዎች፣ ወንጌላውያን፣ የጸሎት አገልጋዮችንና ሠራተኞችን፤ የቤክርስን ቤተሰብ /Jeff & Jolene Baker/ እና የሉከንስን ቤተሰብ /Paul & Carol Lukins/፣ አቶ ገላሁን ኢዶን አመሰግናለሁ። እንዲሁም ከውድ ጊዜአቸው ላይ በመሸረፍ ያማከሩኝን እና በእርማት የረዱኝን አቶ ዘነበ ገ/ሐናንና አጋሮቻቸውን፣ የሚክጊንሊን ቤተሰብ /Fred & Dorothy McGinley/ ከልብ አመሰግናለሁ። በተጨማሪም በኮምፒውተር ጽሑፍ የተባበሩኝን እጎት ሕይወት ገብሬን፣ ጥሩወርቅ በቀለንና ዓለምፀሐይ እውነቱን አመሰግናለሁ።

በመጨረሻም ከጎኔ ሆና የጸለየችልኝን፣ በምክሯም የምትደግፈኝን፣ ለአገልግሎቴም ሁሉ መሣካት ምክንያት የሆነችውን ብልጳንና ጥበበኛዋን ባለቤቴን ወ/ሮ የጂወርቅ ሽመልስን አመሰግናለሁ።

# ሥጦታ

አባቴ ከሰው ሁሉ ጋር ተግባቢ፣ ተጫዋች እና ነገሮችን ሁሉ በምሳሌ የሚያስረዳ አንደበተ ርቱዕ፣ በመንደራችን ሰዎች ሁሉ ዘንድ ተወዳጅ ሰው ነበር። እኔም አብዛኛውን ባሕሪዬን የወሰድኩት ከአባቴ ነው። አሁን አባቴ የዚህ ዓለም ሩጫውን ጨርሶ በዘላለም ቤቱ በመንግሥተ ሰማይ ይገኛል። እኔም አንድ ቀን እግዚአብሔር በፈቀደውና በወሰነው ጊዜ ወደ እርሱ ሄጄ እስከምንገናኝ ድረስ የዚህን መጽሐፍ መቃሰቢያነት ለአባቴ ለአቶ አበበ አግደው እንዲሆን አበረከታለሁ።

# የምድር ጩው

## መጽሐፍ ቅዱሳዊ የማማከር አገልግሎት

«እናንተ የምድር ጩው ናችሁ። . . . » ማቴ. 5:13

ይህ የምክር አገልግሎት የሚሰጠው በደብዳቤ በመጻጻፍ ሲሆን በሚከተሉት ዐበይት ጉዳዮች ላይ ትኩረት ይሰጣል።

1. በክርስቲያናዊ ጋብቻ (ላላገቡና ላገቡ)
2. መጽሐፍ ቅዱስን በተመለከተ ለሚገሡ ጥያቄዎች
3. ወንጌልን በደብዳቤ ለሰዎች በማስተማር ዙሪያ
4. ኤች አይ ቪ ኤድስን በተመለከተ መጽሐፍ ቅዱሳዊ ምክርን ከጤና ባለሙያዎች ጋር በመካከር መስጠት
5. መጽሐፍ ቅዱስን በማስተማር በመስበክ የሚያገለግሉትን አገልጋዮች ማገልገል

5.1 በጥያቄዎቻቸው መሠረት ለሚያስተምሩት ትምህርት የሚጠቅሟቸውን ምሳሌዎች በመላክ

5.2 በአገር ውስጥም ሆነ ከአገር ውጭ መጽሐፍ ቅዱስን በመላላክ መማር ለሚፈልጉ ሁሉ ጤናማ መጽሐፍ ቅዱሳዊ ትምህርት ከሚሰጡ ክፍሎች ጋር በአድራሻ ማገናኘት።

ከላይ ባሉት ርእሰ ጉዳዮች እና በሌሎችም ጭምር «እጅክን ሳያደማ እንደሚነቅል ባለመድኃኒት» ላገለግላችሁ፤ በምክር ግሩም የሆነው ጌታ ልጆቹን ለማቅናትና ለመፈወስ በሚችለው ቅዱስ ቃሉ እና ቅዱስ መንፈሱ የሚለኝን ሁሉ ላስተላልፍላችሁ ተዘጋጅቻለሁና፤ በሚከተለው አድራሻዬ ጻፉልኝ፤ ደውሉልኝ።

ወንጌላዊ ደመወዝ አበበ

የምድር ጩው  
 መጽሐፍ ቅዱሳዊ የማማከር አገልግሎት  
 ፖ. ሳ. ቁ. 70983  
 ስልክ 49 23 57  
 ሞባይል (09) 23 45 16  
 E-mail: Sebcm2002@yahoo.com  
 አዲስ አበባ  
 ኢትዮጵያ

በመጽሐፍ ቅዱስ ውስጥ የተገለጡ እውነቶችን ሰዎች ሊረዱት በሚችሉበት መንገድ ለማቅረብ ምሳሌዎችን መጠቀም እጅግ ጠቃሚ ነው። የምንጠቀምባቸው ምሳሌዎች ግን ከመልእክታችን ጋር የሚሄዱና አሳባችንን ሊያብራሩ የሚችሉ መሆን ይኖርባቸዋል። ይህንን ከጌታችን ከኢየሱስ ትምህርቶች መገንዘብ እንችላለን። ምሳሌዎችን ከየት አገኛለሁ የሚለው ግን የብዙ ሰባኪዎች ጥያቄ ነው።

ወንጌላዊ ደመወዝ ይህንን ችግር በመጠኑም ቢሆን ለመፍታት ይህንን መጽሐፍ መጻፉ እጅግ የሚያስደስት ነው። በዚህ መጽሐፍ ላይ ያቀረባቸው ምሳሌዎች በርእሶች ተከፋፍለው በመቅረባቸው በምንፈልገው ርዕስ ለሰዎች ለማስጨበጥ የሚረዱ በመሆናቸው ትልቅ አስተዋጽኦ ይኖራቸዋል።

ስምዖን ሙላቱ  
የኢቲሲ ፕሪንሲፓል

የአገራችን ሥነ ጽሑፍ ዕድገት ይበልጡን የተንተራሰው በሥነ-  
ቃል ሥነ ጽሑፍ ፈርጅ ሲሆን፣ የዚህ መጽሐፍ አዘጋጅ እነኚህን  
በሕዝብ ዘንድ የተወደዱ ምሳሌያዊ አነጋገሮችን በጽሑፍ ማስፈሩ  
ባለውለታ ያሰኘዋል። በዚህም ብቻ አይደለም የወንጌል ሰባኪያን  
በስብከታቸው መሃል እንደ ጣፋጭ ስኳር ጣል የሚያደርጓቸውን  
መልእክታቸውን ለማጠናከር የሚደግፋቸውን ዕምቅ አሳቦችን  
አስፈልገው በአጭሩ ለመግለጽ የሚያስችሉ ምሳሌያዊ መግለጫዎችን  
ተችረዋል። ይህም ባለውለተኛነትን ያስመሰክራል። በአገራችን  
ክርስቲያን ሥነ ጽሑፍ የመጀመሪያ የሆነው ይህ ሥራ በወንጌል  
ሰባኪው ሥራ ውስጥ የጣፈጠና የተዋዛ መልእክትን ለማስተላለፍ በጎ  
አስተዋጽኦ ይኖረዋል ብዬ አምናለሁ።

ደረጃ አበበ  
የጊጃ ቃለ ሕይወት መጽሔት ዋና አዘጋጅ